



قرآنیات

البیان

جاوید احمد غامدی

بسم اللہ الرحمن الرحیم

سورة القصص

(۲)

(گذشتہ سے پیوستہ)

وَلَوْلَا اَنْ تُصِيبَهُمْ مُّصِيبَةٌۭ بِمَا قَدَّمَتْ اَيْدِيهِمْ فَيَقُولُوا رَبَّنَا لَوْلَا اَرْسَلْتَ اِلَيْنَا رَسُوْلًاۙ فَنَتَّبِعَ اٰیٰتِكَ وَنَكُوْنُ مِنَ الْمُؤْمِنِيْنَ ﴿۲۴﴾ فَلَمَّا جَاءَهُمْ

ہم تمہیں نہ بھیجتے، اگر یہ بات نہ ہوتی کہ جو کچھ انہوں نے آگے بھیجا ہے، اُس کے سبب سے کوئی آفت ان پر آئے تو یہ کہنے لگیں کہ ہمارے پروردگار، تو نے ہماری طرف کوئی رسول کیوں نہ بھیجا کہ ہم تیری آیتوں کی پیروی کرتے اور ایمان والوں میں سے ہوتے؟^{۱۸۹} پھر جب ہماری

۱۸۹۔ آیت کے مخاطب قریش ہیں۔ چنانچہ مدعا یہ ہے کہ اگر ہم چاہتے تو کسی رسول کی بعثت کے بغیر ہی ان کا مواخذہ کر سکتے تھے، اس لیے کہ یہ ابراہیم علیہ السلام کی ذریت، اُن کی روایات کے امین اور زمین پر خدا کے اولین معبد کے متولی ہیں۔ لیکن ازراہ امتنان ہم نے فیصلہ کیا کہ ان کی گرفت سے پہلے ان پر ایک رسول کے ذریعے سے اتمام حجت کیا جائے۔ ہم نے آپ کو اسی مقصد سے بھیجا ہے۔ لہذا یہ متنبہ ہو جائیں، ان پر اب خدا کی حجت پوری ہو چکی ہے۔

الْحَقُّ مِنْ عِنْدَنَا قَالُوا لَوْلَا أُوتِيَ مِثْلَ مَا أُوتِيَ مُوسَىٰ ۖ أَوَلَمْ يَكْفُرُوا بِمَا أُوتِيَ مُوسَىٰ مِنْ قَبْلُ ۚ قَالُوا سِحْرُنَ تَظَاهَرَا ۖ وَقَالُوا إِنَّا بِكُلِّ كَفِرُونَ ﴿٣٨﴾
قُلْ فَأْتُوا بِكِتَابٍ مِّنْ عِنْدِ اللَّهِ هُوَ أَهْدَىٰ مِنْهُمَا أَتَّبِعُهُ إِن كُنْتُمْ صَادِقِينَ ﴿٣٩﴾ فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَهُمْ ۖ وَمَنْ

طرف سے ۱۹۰ حق ان کے پاس آگیا تو انھوں نے کہہ دیا کہ جو کچھ موسیٰ کو ملا تھا، وہی اس پیغمبر کو کیوں نہیں دیا گیا؟ ۱۹۱ اس سے پہلے کیا یہ اس کا انکار نہیں کر چکے جو موسیٰ کو دیا گیا تھا؟ ۱۹۲ انھوں نے کہا کہ (تورات اور قرآن)، دونوں جادو ہیں، ایک دوسرے کے موافق، اور کہا کہ ہم ان میں سے کسی کو بھی نہیں مانتے ۱۹۳۔ ۴۷-۴۸

ان سے کہو، پھر خدا کے ہاں سے کوئی اور کتاب لے آؤ جو ان دونوں سے زیادہ ہدایت بخشنے والی ہو، میں اس کی پیروی اختیار کر لوں گا، اگر تم سچے ہو ۱۹۴۔ اب اگر وہ تمھاری یہ بات قبول نہ کریں تو

۱۹۰۔ یعنی زمین و آسمان کے پروردگار کی طرف سے جس کے فیصلے نافذ ہو کر رہتے ہیں۔

۱۹۱۔ یعنی عصا، ید بیضا اور اسی نوعیت کے دوسرے معجزات جو موسیٰ علیہ السلام کو دیے گئے۔

۱۹۲۔ یعنی ان کے معجزات اور ان پر نازل ہونے والی تورات کا۔ آگے اسی کی وضاحت فرمائی ہے۔

۱۹۳۔ قرآن نے جگہ جگہ تورات اور اس کی پیشین گوئیوں کو اپنی تائید میں پیش کیا ہے۔ قریش نے یہ بات اُسی کے جواب میں کہی ہوگی۔ مطلب یہ ہے کہ موسیٰ کا حوالہ دیتے ہو تو کیا موسیٰ علیہ السلام اور ان کی کتاب کو مانتے ہو؟ تم تو اس سے پہلے تورات اور قرآن، دونوں کے بارے میں کہہ چکے ہو کہ یہ محض زبان و بیان اور فکر و خیال کی سحری ہے جو لوگوں کو متاثر کرتی ہے۔ اس سے زیادہ ان کتابوں کی کوئی حیثیت نہیں ہے۔ لہذا انھیں اگر ایک دوسرے کی تائید میں پیش کیا جاتا ہے تو ہم دونوں کو نہیں مانتے۔

۱۹۴۔ ہدایت کے ہر سچے طالب کا موقف یہی ہونا چاہیے، جہاں اللہ تعالیٰ نے اپنے پیغمبر کو کھڑا ہونے کے لیے کہا ہے۔ مطلب یہ ہے کہ میں کسی تعصب کی بنا پر تورات اور قرآن کی پیروی نہیں کر رہا۔ مجھے تو ہدایت حاصل کرنی ہے، وہ جہاں سے بھی ملے۔ تم اگر ان دونوں سے بھی زیادہ کوئی ہدایت بخش کتاب خدا کی طرف

أَضَلُّ مِمَّنِ اتَّبَعَ هَوَاهُ بِغَيْرِ هُدًى مِنَ اللَّهِ إِنَّ اللَّهَ لَا يَهْدِي الْقَوْمَ
الظَّالِمِينَ ﴿٥٠﴾

وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ ﴿٥١﴾ الَّذِينَ أُتَيْنُهُمُ الْكِتَابَ
مِنْ قَبْلِهِ هُمْ بِهِ يُؤْمِنُونَ ﴿٥٢﴾ وَإِذَا يُتْلَىٰ عَلَيْهِمْ قَالُوا أَمَّا بِهٖ إِنَّهُ الْحَقُّ مِنْ

جان لو کہ وہ صرف اپنی خواہشوں کے پیرو ہیں۔ اور اُن سے بڑھ کر کون گم راہ ہو گا جو خدا کی طرف
سے کسی ہدایت کے بغیر اپنی خواہش کے پیرو بنے ہوئے ہیں^{۱۹۵}۔ اس طرح کے ظالم لوگوں کو اللہ
ہرگز راہ نہ دکھائے گا^{۱۹۶-۱۹۹-۵۰}

ہم نے اپنی بات ان لوگوں کے لیے برابر جاری رکھی ہے، اس لیے کہ یہ یاد دہانی حاصل
کریں^{۱۹۷}۔ (پھر یہ بھی حقیقت ہے کہ) جن کو ہم نے اس سے پہلے کتاب دی تھی، وہ اس قرآن کو
مانتے ہیں اور جب یہ انھیں سنایا جاتا ہے تو کہتے ہیں کہ ہم اس پر ایمان لائے ہیں۔ اس میں شبہ نہیں

سے پیش کر سکتے ہو تو ضرور کرو، میں بلا تامل اس کی پیروی قبول کر لوں گا۔

۱۹۵۔ اس لیے کہ اس کا لازمی نتیجہ یہ ہو گا کہ وہ ہلاکت کے گڑھے میں جا گریں گے۔ استاذ امام لکھتے ہیں:
”... نفس کی خواہشیں صرف اپنے مطالبے پورا کرنا چاہتی ہیں۔ اُن کے اندر حق و باطل اور خیر و شر میں امتیاز
کی صلاحیت نہیں ہے اور بسا اوقات وہ اتنی زور آور ہو جاتی ہیں کہ بڑی آسانی سے انسان کی عقل کو بھی مغلوب
کر لیتی ہیں۔ اس وجہ سے انسان کے لیے فلاح کا واحد راستہ یہ ہے کہ وہ ان خواہشوں کی پیروی اللہ کی ہدایت کی
روشنی میں کرے۔“ (تدبر قرآن ۵/۶۸۸)

۱۹۶۔ اس لیے کہ ہدایت و ضلالت کے باب میں یہی سنت الہی ہے۔

۱۹۷۔ یعنی قرآن میں برابر جاری رکھی ہے، جس کی سورتیں پے در پے اسی مقصد سے نازل ہو رہی تھیں اور
ایک ہی بات اتنے گونا گوں پہلوؤں اور متنوع دلائل کے ساتھ سمجھائی جا رہی تھی کہ کسی سلیم الفطرت انسان
کے لیے اس سے انحراف کی گنجائش باقی نہیں رہ سکتی تھی۔

رَبَّنَا إِنَّا أَتَيْنَاكَ مِنْ قَبْلِهِ مُسْلِمِينَ ﴿٥٣﴾ أُولَٰئِكَ يُؤْتَوْنَ أَجْرُهُمْ مَرَّتَيْنِ بِمَا صَبَرُوا
وَيَذَرُوهُمْ بِالْحَسَنَةِ السَّيِّئَةِ وَمِمَّا رَزَقْنَاهُمْ يُنفِقُونَ ﴿٥٤﴾ وَإِذَا سَمِعُوا اللَّعْنَ أَعْرَضُوا

کہ یہ ہمارے پروردگار کی طرف سے حق آیا ہے۔ حقیقت یہ ہے کہ ہم تو اس کے اترنے سے پہلے ہی اس کو مانے ہوئے تھے^{۱۹۸}۔ یہی لوگ ہیں کہ ان کی ثابت قدمی کے صلے میں انھیں ان کا دہرا اجر دیا جائے گا^{۱۹۹}۔ یہ برائی کو بھلائی سے دفع کرتے ہیں^{۲۰۰} اور ہم نے جو رزق انھیں دے رکھا ہے، اُس میں سے خرچ کرتے ہیں^{۲۰۱} اور جب بے ہودہ بات^{۲۰۲} سنتے ہیں تو اُس سے اعراض کر لیتے ہیں

۱۹۸۔ یہ قرآن کے حق میں صالحین اہل کتاب کی گواہی پیش کی ہے کہ اپنی قوم کے مفسدین کے علی الرغم وہ قرآن کی تصدیق کرتے ہیں اور کہتے ہیں کہ ہم تو اس کے نزول سے پہلے ہی اپنے صحیفوں کی پیشین گوئیوں کی بنا پر منتظر تھے کہ یہ کتاب نازل ہو اور ہم اپنے آپ کو اس کے حوالے کر دیں۔

۱۹۹۔ یعنی ایک اجر اپنی قوم کے عام بگاڑ کے باوجود موسیٰ و مسیح علیہما السلام کی لائی ہوئی ہدایت پر ثابت قدمی کا اور دوسرا اجر اُس ہدایت کی تصدیق اور اُس کو قبول کرنے کا جو محمد رسول اللہ صلی اللہ علیہ وسلم لائے۔ ان کے لیے ”بِمَا صَبَرُوا“ کی جو صفت آیت میں آئی ہے، اُس کا بھی ایک خاص محل ہے جو پیش نظر رہنا چاہیے۔ استاذ امام لکھتے ہیں:

”...ان لوگوں کو اپنے سابق دین پر قائم رہنے کے لیے بھی بڑے زہرہ گداز مصائب کا مقابلہ کرنا پڑا تھا اور جب انھوں نے اسلام قبول کیا تو ان کو اپنی قوم اور قریش، دونوں کی مخالفت سے دوچار ہونا پڑا۔ لیکن ان تمام مخالفتوں کا انھوں نے پوری پامردی سے مقابلہ کیا۔ نصاریٰ میں سے شمعون کے پیروں نے اپنی قوم کے مبتدعین و محرّفین کے ہاتھوں جو مصائب جھیلے، اُن کی تفصیل تاریخ کی کتابوں میں.... موجود ہے... یہی اہل حق تھے جن کو قرآن کی دعوت قبول کرنے کی توفیق حاصل ہوئی اور قرآن نے متعدد سورتوں میں ان کی حق دوستی و ثابت قدمی کی تعریف فرمائی ہے۔“ (تدبر قرآن ۵/۶۹۰)

۲۰۰۔ یعنی مخالفین جب انھیں اپنے اعتراضات و مطاعن اور سب و شتم کا نشانہ بناتے ہیں تو ان کے مقابلے میں صبر و عزیمت اور عفو و درگزر سے کام لیتے ہیں۔

۲۰۱۔ یہ اس بات کی طرف اشارہ ہے کہ انھیں زر پرستی اور حرص و طمع کی بیماری نہیں لگی ہوئی کہ قبول حق

عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ سَلَمٌ عَلَيْكُمْ لَا نَبْتَغِي
الْجَاهِلِينَ ﴿٥٥﴾

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۚ وَهُوَ أَعْلَمُ
بِالْمُهْتَدِينَ ﴿٥٦﴾

اور ایسے لوگوں کو کہہ دیتے ہیں کہ ہمارے لیے ہمارے اعمال ہیں اور تمہارے لیے تمہارے
اعمال، تم کو سلام ہو ۲۰۳، ہم جاہلوں سے الجھنا نہیں چاہتے ۲۰۴۔ ۵۵-۵۶
(یہ اس کے باوجود نہیں مانیں گے، اس لیے زیادہ پریشان نہ ہو، اے پیغمبر)۔ تم جن کو چاہو،
ہدایت نہیں دے سکتے، بلکہ اللہ ہی جسے چاہتا ہے، (اپنے قانون کے مطابق) ہدایت دیتا ہے اور
وہی خوب جانتا ہے اُن کو جو ہدایت پانے والے ہیں ۲۰۵۔ ۵۶

میں رکاوٹ بن جائے۔ یہ اپنا مال خدا کی راہ میں خرچ کرتے ہیں۔ چنانچہ اسی کا نتیجہ ہے کہ انھیں یہ توفیق حاصل
ہوئی کہ آگے بڑھ کر خدا کے پیغمبر کی تصدیق کریں اور اُس پر ایمان لائیں۔
۲۰۲۔ بے ہودہ بات سے مراد یہاں وہی اعتراضات و مطاعن ہیں جن کا ذکر اوپر ہوا ہے۔ آگے کا جملہ اس
کی وضاحت کر دیتا ہے۔
۲۰۳۔ یہ سلام مفارقت کے مفہوم میں ہے۔ اگر کوئی شخص جہالت پر اتر آئے تو اُس سے پیچھا چھڑانے کا یہ
ایک شایستہ طریقہ ہے۔

۲۰۴۔ یہ اُن کا قول نہیں ہے، بلکہ اُن کے طرز عمل کی تعبیر ہے۔ استاذ امام لکھتے ہیں:
”... وہ دل میں یہ خیال کر کے کہ جاہلوں سے الجھنے سے کچھ فائدہ نہیں، اُن کو سلام کر کے رخصت ہو جاتے
ہیں۔ اس طریقہ تعبیر کی متعدد مثالیں قرآن مجید میں موجود ہیں۔ بسا اوقات آدمی کا طرز عمل ہی اُس کے قول کا
قائم مقام بن جاتا ہے۔“ (تذکر قرآن ۵/۶۹۱)
۲۰۵۔ یعنی ہدایت پانے کے اہل ہیں۔ نبی صلی اللہ علیہ وسلم کی تسلی کے لیے یہ اُس سنت الہی کی طرف اشارہ
کر دیا ہے جو اللہ تعالیٰ نے ہدایت و ضلالت کے باب میں مقرر کر رکھی ہے۔

وَقَالُوا إِنَّا تَتَّبِعُ الْهُدَىٰ مَعَكَ نُنْخِطُ مِنْ أَرْضِنَا أَوْ لَمْ نُمَكِّنْ لَهُمْ حَرَمًا أَمِنًا يُجْبَىٰ إِلَيْهِ ثَمَرَاتُ كُلِّ شَيْءٍ رِّزْقًا مِّن لَّدُنَّا وَلَكِنَّ أَكْثَرَهُمْ لَا يَعْلَمُونَ ﴿٥٤﴾

یہ (ظالم) کہتے ہیں کہ ہم اگر تمہارے ساتھ ہو کر اس ہدایت کے پیرو بن جائیں تو ہم اپنی اس سرزمین سے اچک لیے جائیں گے^{۲۰۶}۔ (اس سے پہلے) کیا ہم نے ان کو اس امن والے حرم میں تمکن عطا نہیں فرمایا جس کی طرف ہر چیز کی پیداواریں خاص ہماری عنایت سے کھینچی چلی آرہی ہیں^{۲۰۷}؟ لیکن ان میں سے اکثر اس بات کو نہیں جانتے^{۲۰۸}۔ ۵۷

۲۰۶۔ قریش یہ بات اس لیے کہتے تھے کہ سرزمین عرب میں جو اقتدار انھیں حاصل تھا، اُس کے بارے میں اُن کا گمان تھا کہ یہ انھیں تمام قبائل عرب کے اضماع بیت اللہ میں جمع کر دینے سے حاصل ہوا ہے۔ وہ سمجھتے تھے کہ یہ دیوی دیوتا اپنی برکات بھی رکھتے ہیں اور مذہب و سیاست میں امامت اور پیشوائی کے جس منصب پر وہ اس وقت فائز ہیں اور جس طرح کی معاشی خوش حالی میں زندگی بسر کر رہے ہیں، وہ بھی انھی کی بدولت انھیں ملی ہے۔ نبی صلی اللہ علیہ وسلم کی دعوت توحید کی دعوت تھی۔ چنانچہ انھیں اندیشہ ہوا کہ وہ اگر اس دعوت کو قبول کر لیتے ہیں تو بت پرست قبائل کے ساتھ اُن کے تمام معاہدات و تعلقات ختم ہو جائیں گے، اُن کی تجارت بند اور جمعیت پارہ پارہ ہو جائے گی اور تمام عرب اُن کے خلاف بھڑک اٹھے گا، بلکہ بعید نہیں کہ اس کے نتیجے میں قبائل عرب انھیں اس سرزمین ہی سے نکلنے پر مجبور کر دیں اور بیت اللہ کی تولیت خود سنبھال لیں جو اب ان قبائل کے لیے بھی عرب کا سب سے بڑا تیر تھ بن چکا تھا۔ اُن کے کفر و انکار کو اس پس منظر میں دیکھا جائے تو صاف معلوم ہوتا ہے کہ اُس کا ایک بڑا سبب اُن کا یہ اندیشہ بھی تھا۔

۲۰۷۔ یہ اُن کے عذر کا جواب ہے کہ جسے اپنی تدبیر و سیاست کی کرشمہ سازی سمجھ رہے ہو، وہ اسی حرم کا اعجاز ہے جس کی بدولت تم اس سرزمین میں متمکن ہو۔ ڈھائی ہزار برس پہلے تمہارے باپ ابراہیم نے تمہیں اس بے آب و گیاہ وادی میں لا کر آباد کیا تھا۔ اُس وقت سے اب تک جو امن و امان تمہیں یہاں میسر رہا ہے اور جس امامت و سیادت کے حامل بنے رہے ہو، وہ اسی حرم کی وجہ سے ہے۔ پتھر اور گارے کے اسی ایک حجرے کو

وَكَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا ۚ فَتِلْكَ مَسْكِنُهُمْ لَمْ تُسْكَنْ
مِنْ بَعْدِهِمْ إِلَّا قَلِيلًا ۖ وَكُنَّا نَحْنُ الْوَارِثِينَ ﴿٥٨﴾ وَمَا كَانَ رَبُّكَ مُهْلِكَ الْقُرَى
حَتَّى يَبْعَثَ فِي أُمَمٍ رَسُولًا يَتْلُوا عَلَيْهِمْ آيَاتِنَا ۚ وَمَا كُنَّا مُهْلِكِي الْقُرَى إِلَّا

(قریش کے لوگو)، کتنی بستیوں ہم نے ہلاک کر چھوڑی ہیں جو اپنی معیشت پر ناشکری کر کے
اترا گئی تھیں^{۲۰۹}۔ سو یہ اُنھی کے مسکن ہیں جن میں اُن کے بعد کوئی کم ہی بسا ہے^{۲۱۰} اور اُن کے
وارث پھر ہم ہی ہوئے ہیں^{۲۱۱}۔ حقیقت یہ ہے کہ تیرا پروردگار ان بستیوں کو ہلاک کرنے
والا نہیں تھا، جب تک ان کے مرکز میں کسی رسول کو نہ بھیج لے جو ہماری آیتیں انھیں پڑھ کر
سنادے^{۲۱۲}۔ اس کے ساتھ یہ بھی حقیقت ہے کہ ہم بستیوں کو اُسی وقت ہلاک کرتے ہیں، جب

خدا کے حکم سے حرم قرار دے کر ابراہیم نے تمھارے لیے رزق وامن کی دعا کی تھی جس کی برکت سے آج
دیکھتے ہو کہ تمھارا یہ شہر عرب کا مرکز بنا ہوا ہے، عرب کا بچہ بچہ اسے احترام کی نظر سے دیکھتا ہے اور ہر سال
ہزار ہا انسان حج و عمرہ کے لیے اس میں چلے آتے ہیں۔ چنانچہ اسی کا نتیجہ ہے کہ دنیا بھر کے میوے، پھل اور
قسم قسم کی پیداواریں یہاں کھنی چلی آرہی ہیں۔

۲۰۸۔ یہ اُن کے حال پر اظہارِ افسوس ہے کہ اُن کی اکثریت اپنی تاریخ سے کس قدر بے خبر ہو چکی ہے اور
جس ہستی نے یہ سب کچھ اُنھیں دیا ہے، آج اُسی کو بھول کر وہ یہ خیال کر رہے ہیں کہ اپنی زندگی اور خوش حالی
کے لیے وہ شرک اور بت پرستی جیسی غلاظت ہی میں رہنے بسنے کے لیے مجبور ہیں۔

۲۰۹۔ اصل الفاظ ہیں: 'بَطَرَتْ مَعِيشَتَهَا'۔ ان میں 'بَطَرَتْ' 'کفرت' کے مفہوم پر متضمن ہے۔
چنانچہ 'مَعِيشَتَهَا' اسی بنا پر منصوب ہو گیا ہے۔

۲۱۰۔ یعنی کوئی بسنے والا نہیں بسا، الا یہ کہ گذریوں، چرواہوں اور خانہ بدوشوں نے کبھی اپنے ڈیرے ان
میں ڈال لیے ہوں تو ڈال لیے ہوں۔ یہ اشارہ عاد و ثمود اور قوم لوط وغیرہ کی اجڑی ہوئی بستیوں کی طرف ہے،
جہاں سے قریش کے تجارتی قافلے گزرتے رہتے تھے۔

۲۱۱۔ اس لیے کہ زمین و آسمان اور اُن کے درمیان کی سب چیزوں کے حقیقی مالک ہم ہی ہیں۔

۲۱۲۔ مطلب یہ ہے کہ خبردار ہو جاؤ، سنت الہی کا یہ مرحلہ تمھارے لیے بھی پورا ہو گیا ہے اور خدا کا رسول

وَأَهْلُهَا ظَلُمُونَ ﴿٥٩﴾

وَمَا أُوتِيتُمْ مِّنْ شَيْءٍ فَمَتَّاعُ الْحَيَاةِ الدُّنْيَا وَزِينَتُهَا ۚ وَمَا عِنْدَ اللَّهِ خَيْرٌ
وَأَبْقَىٰ ۖ أَفَلَا تَعْقِلُونَ ﴿٦٠﴾ أَفَمَن وَعَدْنَاهُ وَعْدًا حَسَنًا فَهُوَ لَاقِيهِ كَمَن مَّتَّعْنَاهُ
مَتَاعَ الْحَيَاةِ الدُّنْيَا ثُمَّ هُوَ يَوْمَ الْقِيَمَةِ مِنَ الْمُحْضَرِينَ ﴿٦١﴾

اُن کے لوگ اپنے اوپر ظلم ڈھانے والے بن جاتے ہیں ۲۱۳-۵۸-۵۹
تمہیں جو چیز بھی دی گئی ہے، وہ دنیا کی زندگی کا سامان اور اُس کی زینت ہی ہے اور جو کچھ
خدا کے پاس ہے، وہ اس سے بہتر بھی ہے اور پایدار بھی۔ پھر کیا سمجھتے نہیں ہو؟ بھلا وہ شخص کہ
جس سے ہم نے اچھا وعدہ ۲۱۴ کیا ہے اور وہ اُسے لازماً پا کر رہے گا، اُس شخص کے برابر ہو جائے گا
جسے ہم نے دنیا کی زندگی کا سامان دیا ہے، پھر قیامت کے دن وہ پکڑ لایا جانے والا ہے؟ ۶۰-۶۱

اسی مقصد سے شب و روز تمہیں انذار کر رہا ہے۔

۲۱۳۔ ظلم ڈھانے سے مراد یہاں رسول کی تکذیب ہے، جب کہ اُس کی حقانیت واضح ہو چکی ہو۔ اس میں
بھی وہی تنبیہ ہے جس کا ذکر اوپر ہوا ہے کہ یہی ظلم تم بھی اپنے اوپر ڈھا رہے ہو، اس لیے خدا، ہٹ دھرمی اور
عناد پر جے رہو گے تو اسی انجام کو پہنچو گے جس کو ان سب بستیوں کے لوگ تم سے پہلے پہنچ چکے ہیں۔
۲۱۴۔ یعنی آخرت کی ابدی بادشاہی کا وعدہ۔

[باقی]

